

ہماری زراعت اور گھریلو صنعتیں



مقاصد

اس سبق کے مطالعے کے بعد طلبہ اس قابل ہو جائیں گے کہ وہ:

- ملکی ترقی میں زراعت کے کردار اور اہمیت کو سمجھ سکیں۔

- مختصر سماجی اور پیشہ ورانہ ضروریات پر مبنی تحریریں سمجھ سکیں۔



پاکستان ایک زرعی ملک ہے۔ چونکہ زیادہ تر لوگ زراعت پیشہ ہیں، اس لیے ملک کی تعمیر و ترقی میں ہماری زرعی پیداوار بڑی اہمیت رکھتی ہے۔ ہمارے وطن کی زمین زرخیز ہے۔ آب و ہوا معتدل ہے۔ فصلوں کی آب پاشی کے لیے تین ذرائع موجود ہیں۔ نہروں سے زمینیں سیراب کی جاتی ہیں۔ جہاں نہریں نہیں ہیں وہاں مشینی کنوؤں (ٹیوب ویل) سے پانی حاصل کر کے فصلوں کو سیراب کیا جاتا ہے۔ بارانی زمینوں میں فصل کا انحصار بارشوں پر ہے۔

ایک زمانہ وہ تھا جب انسان اپنے بنائے ہوئے ہل سے زمین کا سینہ چیرتا تھا۔ فصل کی بوائی کے لیے زمین نرم بنانے کے لیے بیلوں کی مدد سے سارا دن ہل چلاتا تھا۔ بیج بو کر رہٹ کی مدد سے کنوئیں سے پانی حاصل کر کے زمین کو سیراب کرتا تھا۔ سارا سارا دن کھیتوں میں گوڈی کرتا تھا۔ فصل تیار ہو جاتی تو صبح سے شام تک شدید گرمی میں درانتی سے فصل کاٹتا تھا۔ اسے اکٹھا کر کے ڈھیر لگاتا تھا۔ بھوسے کو دانوں سے الگ کرنے کے لیے کھلیان بناتا تھا۔ دن رات کی اس سخت محنت کے باوجود صدیوں پرانے طریقے کے باعث زرخیز زمینوں سے بھی اپنی ضرورت کے مطابق پیداوار حاصل نہیں کر پاتا تھا۔

وقت گزرنے کے ساتھ ساتھ آبادی میں اضافہ ہوتا گیا۔ اناج کی ضرورت بڑھتی گئی۔ ملک میں خوراک کی ضرورتوں کو پورا کرنے کے لیے حکومت ہر سال بہت سا روپیہ خرچ کر کے دوسرے ملکوں سے غلہ منگوانے لگی۔ اس طرح ملک کی تعمیر و ترقی کے کاموں کی رفتار خاصی سُست ہو گئی۔

ملک میں زرعی ضروریات کو پورا کرنے کے لیے سنجیدگی سے غور و فکر کیا گیا۔ ”زیادہ غلہ اگاؤ“، مہم چلائی گئی۔ دیگر ممالک کے تجربات و اقدامات کا مشاہدہ کیا گیا۔ مختلف فصلوں اور بیجوں پر تجربات کیے گئے اور بہتر بیجوں کی تلاش کی گئی۔ زرعی ترقی کے لیے سائنسی اور مشینی آلات کا استعمال کیا جانے لگا۔

حکومت نے زرعی پیداوار بڑھانے کے لیے ہر صوبے میں ادارے اور تجرباتی فارم بنائے۔ یہ ادارے کاشتکاروں کو جدید مشینی کھیتی باڑی سے آگاہ کرتے ہیں اور انھیں جدید آلات کاشتکاری، کیمیائی مرکبات،



کھادوں اور بیجوں کے بارے میں معلومات فراہم کرتے ہیں۔ مٹی کے نمونوں کی جانچ پڑتال کے نتیجے میں انھیں بہتر کھاد اور بیج مہیا کرتے ہیں۔ صوبائی زراعتی اداروں کے علاوہ حکومت نے جدید زرعی تعلیم کے فروغ کے لیے فیصل آباد (پنجاب)، پشاور (خیبر پختونخوا) اور سندھ میں زرعی یونیورسٹیاں قائم کیں۔ حکومت نے اس سلسلے میں جو کوششیں کی ہیں یا کر رہی ہے، وہ بڑی حد تک کامیاب ہو چکی ہیں۔ ان کوششوں کے نتیجے میں ہمارے کاشتکاروں نے کیمیائی کھاد کے علاوہ جدید زرعی آلات اور مشینوں کا استعمال شروع کر دیا ہے۔ اب بیلوں کی جگہ ٹریکٹر نے لے لی ہے، جس کے ذریعے چند گھنٹوں میں کئی مربع ایکڑ زمین کاشت کی جاتی ہے۔ بیج بونے کے لیے بھی مشینیں استعمال کی جاتی ہیں۔ فصلوں کی کٹائی کے لیے دراتیوں کی جگہ مشینیں کام کرنے لگی ہیں۔ غلے اور بھوسے کو الگ کرنے کے لیے مشینیں استعمال ہوتی ہیں۔ اب تو ایسی مشینیں بھی استعمال ہو رہی ہیں جو فصل کی کٹائی سے لے کر غلے اور بھوسے کو الگ کرنے تک سارے کام خود ہی انجام دیتی ہیں۔

بیلوں اور رہٹ کی جگہ اب مشینی کنوئیں (ٹیوب ویل) کام کر رہے ہیں۔ بجلی کا بٹن دباتے ہی ان مشینی کنوؤں سے منٹوں میں خاصی بڑی زمین سیراب ہو جاتی ہے۔ جہاں دور دراز دیہات میں بجلی موجود نہیں ہے، وہاں مشینی کنوئیں چلانے کے لیے ڈیزل سے چلنے والے انجن استعمال ہو رہے ہیں۔ زراعت کی ترقی کے لیے حکومت کوشش کر رہی ہے کہ پانی کو ضائع ہونے سے بچایا جائے۔ اس مقصد کے تحت نہروں کے کنارے پختہ کرائے جا رہے ہیں۔

ایک زرعی ملک میں زراعت سے متعلق صنعتوں اور گھریلو دستکاریوں کا ہونا بہت ضروری ہوتا ہے۔ حکومت نے گھریلو دستکاریوں اور چھوٹی صنعتوں کی اہمیت کو شروع ہی سے محسوس کیا ہے اور ان کی ہمیشہ حوصلہ افزائی اور مدد کی ہے۔ ان چھوٹی صنعتوں اور گھریلو دستکاریوں میں مشروبات، مرے اور چٹنیاں تیار کرنا، لکڑی سے تیار ہونے والے سامان، چمڑے کی مصنوعات کی تیاری، مگس بانی، مرغ بانی اور ماہی پروری

خصوصی اہمیت رکھتی ہیں۔ اس مقصد کے لیے حکومت زرعی بنکوں، معاشرتی بہبود کے اداروں اور امداد باہمی کی انجمنوں کی سرپرستی اور امداد کر رہی ہے۔ ان کوششوں کے نتیجے میں اب ہمارے چھوٹے زمیندار، کاشتکار اور دیہی مزدور اپنا فالتو وقت چھوٹی گھریلو صنعتیں قائم کرنے میں صرف کر رہے ہیں۔ یہاں لوگ ملک کی تعمیر و ترقی اور عوام کی خوشحالی میں نمایاں حصہ لے رہے ہیں۔ اللہ تعالیٰ نے ہمارے وطن عزیز کو بے شمار نعمتیں عطا کی ہیں، ان گنت قدرتی وسائل بخشے ہیں لیکن یہ یاد رکھیں کہ قدرتی وسائل کی ایک حد ہے۔ ہم اپنی محنت اور کوششوں سے بعض وسائل میں اضافہ کر سکتے ہیں لیکن قدرتی وسائل میں اضافہ ہمارے بس میں نہیں ہے۔ اس لیے ایسے وسائل کو جن میں اضافہ کرنا ہمارے اختیار میں نہیں، ضایع ہونے سے بچانا ضروری ہے۔ ان کا استعمال انتہائی مفید صورت میں ہو اور ان کا تحفظ کریں۔ یہ اس لیے بھی ضروری ہے کہ ہم آئندہ نسلوں کو صرف مسائل ہی ورثے میں دے کر نہ جائیں بلکہ انھیں وسائل بھی ورثے میں مل سکیں تاکہ یہ وسائل انھیں بہتر زندگی گزارنے میں مدد دیں۔





مشق

الفاظ	معنی
مگس بانی	شہد کی مکھیوں کی پرورش
ماہی پروری	مچھلیوں کی پرورش
مشروبات	پینے والی چیزیں
فروغ دینا	کسی چیز کو بڑھانا یا ترقی دینا
مصنوعات	بنائی ہوئی چیزیں
کھلیان	کاشت کاری، غلے کی کوٹھی
غلّہ	انانج، دانہ
رہٹ	وہ چرخ جس سے کنویں کے اندر سے پانی نکالتے ہیں
گوڈی	زمین کھودنے یا مٹی کو کسی چیز سے اوپر نیچے کرنے کا عمل
بارانی زمین	وہ زمین جس کی کاشت بارش کے پانی پر منحصر ہو
مُرغ بانی	مُرغ پالنا اور اُن کی نسل بڑھانا جو ایک پیشہ بھی ہے جسے پولٹری فارم بھی کہا جاتا ہے۔



(الف) مندرجہ ذیل سوالات کے جوابات لکھیے۔

- ۱۔ فصلوں کی آب پاشی کا پرانا ذریعہ کیا تھا؟
- ۲۔ اناج کی زیادہ ضرورت کیوں پیش آنے لگی؟
- ۳۔ گھریلو صنعتوں سے کیا فائدہ ہوتا ہے؟
- ۴۔ زراعت پیشہ سے کیا مراد ہے؟
- ۵۔ مشینی کنوؤں کو چلانے کے لیے کون کون سے ذرائع استعمال کیے جاتے ہیں؟

(ب) مندرجہ ذیل سوالات کے تفصیلی جوابات تحریر کریں۔

- ۱۔ کاشتکاری کے پرانے اور جدید طریقوں کا موازنہ کرتے ہوئے بتائیں کہ کس طرح جدید آلات نے کاشتکاروں کی زندگی کو آسان بنایا ہے؟
- ۲۔ فصلوں کی آب پاشی کے لیے کون کون سے ذرائع استعمال کیے جاتے ہیں؟ ان ذرائع میں وقت کے ساتھ کیا تبدیلیاں آئیں؟
- ۳۔ گھریلو صنعتوں اور چھوٹی صنعتوں کی اہمیت پر روشنی ڈالیں اور ان کا ملکی ترقی میں کردار بیان کریں۔
- ۴۔ زراعت کی ترقی کے لیے حکومت نے کون کون سے اقدامات کیے ہیں؟ ان اقدامات کے نتائج پر تفصیل سے گفتگو کریں۔



ہماری زراعت اور گھریلو صنعتیں

(ج) جملہ پڑھ کر سبق کے مطابق درست جواب پر (✓) کا نشان لگائیے۔

۱۔ پاکستان کی زیادہ تر زمینیں کس طرح سیراب کی جاتی ہیں؟

- | | | | |
|--------------------------|-------------|--------------------------|-----------|
| ☐ | ٹیوب ویل سے | ☐ | بارش سے |
| ☐ | نہروں سے | ☐ | دریاؤں سے |

۲۔ قدیم زراعت میں پانی کے لیے کون سا ذریعہ استعمال ہوتا تھا؟

- | | | | |
|--------------------------|----------|--------------------------|-----|
| ☐ | ٹیوب ویل | ☐ | رہٹ |
| ☐ | ٹریکٹر | ☐ | نہر |

۳۔ حکومت نے جدید زرعی تعلیم کے فروغ کے لیے کون سی یونیورسٹی قائم کی؟

- | | | | |
|--------------------------|--------------------------|--------------------------|-----------------|
| ☐ | پنجاب یونیورسٹی | ☐ | کراچی یونیورسٹی |
| ☐ | زرعی یونیورسٹی فیصل آباد | ☐ | لاہور یونیورسٹی |

۴۔ زرعی پیداوار بڑھانے کے لیے حکومت نے کون سا قدم اٹھایا؟

- | | | | |
|--------------------------|------------------|--------------------------|----------------------------|
| ☐ | زیادہ کھاد بنانا | ☐ | تجرباتی فارم قائم کرنا |
| ☐ | نئے دریا بنانا | ☐ | بارش کے پانی کا ذخیرہ کرنا |

۵۔ جدید زراعت میں کھیت جو تنے کے لیے کون سی مشین استعمال ہوتی ہے؟


- | | | | |
|--------------------------|--------|--------------------------|--------|
| ☐ | بیل | ☐ | دراختی |
| ☐ | ٹریکٹر | ☐ | رہٹ |



(د) خالی جگہ پُر کریں۔

- ۱۔ پاکستان میں زیادہ تر لوگ _____ کے شعبے سے وابستہ ہیں۔
- ۲۔ فصلوں کی آب پاشی کے لیے تین ذرائع ہیں: نہریں، _____ اور بارش۔
- ۳۔ حکومت نے جدید زرعی تعلیم کے لیے فیصل آباد، پشاور اور سندھ میں _____ قائم کیں۔
- ۴۔ کاشتکاروں نے اب بیلوں کی جگہ _____ کا استعمال شروع کر دیا ہے۔
- ۵۔ زراعت میں پانی کے ضیاع کو روکنے کے لیے نہروں کے کنارے _____ کرائے جا رہے ہیں۔
- ۶۔ گھریلو دستکاریوں میں چمڑے کی مصنوعات، _____ بانی اور ماہی پروری اہم ہیں۔
- ۷۔ حکومت _____ بنکوں اور امداد باہمی کی انجمنوں کی سرپرستی کر رہی ہے۔
- ۸۔ قدرتی وسائل کا _____ اور ان کا مفید استعمال ضروری ہے۔

(ه) درج ذیل جملوں کو پڑھیں اور بتائیں کہ یہ صحیح ہیں یا غلط۔



- ۱۔ پاکستان کی زمین زرخیز اور آب و ہوا معتدل ہے۔
- ۲۔ پرانے زمانے میں زمین کو ہل چلانے کے لیے مشینیں استعمال کی جاتی تھیں۔
- ۳۔ حکومت نے زراعت کے لیے صرف پنجاب میں تجرباتی فارم بنائے ہیں۔
- ۴۔ کاشتکار اب کھیتی باڑی کے لیے جدید مشینوں کا استعمال کر رہے ہیں۔
- ۵۔ قدرتی وسائل کو ضائع ہونے سے بچانا ضروری ہے۔
- ۶۔ حکومت زراعت سے متعلق صنعتوں کی کوئی مدد نہیں کرتی۔



ہماری زراعت اور گھریلو صنعتیں

(و) درج ذیل الفاظ کو جملوں میں استعمال کریں۔

کیمیائی	زرعی آلات	تعمیر و ترقی
مگس بانی	مشروبات	کھاد
	ماہی پروری	

لکھائی کی مہارت

(ز) حکومت نے زرعی پیداوار بڑھانے کی جو کوششیں کی ہیں، انہیں اپنے الفاظ میں لکھیں۔

عملی سرگرمی

(ح) گھریلو صنعتوں کی تصاویر کاپی میں چسپاں کریں اور ہر ایک تصویر کے نیچے دو جملے درج کریں۔